

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 06-03-2026

Midday : 7.10 TO 7.20 pm

Day : Friday

Regional News

આકાશવાણી અમદાવાદ- વડોદરા પ્રાદેશિક સમાચાર **હિના મોદી** વાંચે છે.

1. ગુજરાત વકીલ મંડળની ચૂંટણીનું મતદાન શાંતિપૂર્ણ માહોલમાં સંપન્ન-99 ઉમેદવારોનું ભાવિ મતપેટીમાં બંધ
2. UPSC- સિવિલ સર્વિસીસ પરીક્ષા-2025નું અંતિમ પરિણામ જાહેર-રાજ્યના 34 ઉમેદવારોની પસંદગી
3. PM-RAHAT યોજનાના અસરકારક અમલીકરણ માટે ગાંધીનગર ખાતે રાજ્યસ્તરીય કાર્યશાળા યોજાઈ
4. નાયબ મુખ્યમંત્રી હર્ષ સંઘવીએ વડોદરા શહેરને 203 કરોડ રૂપિયાના વિવિધ વિકાસ પ્રકલ્પોની ભેટ આપી
5. રાજ્યમાં આગામી પાંચ દિવસ હિટવેવની આગાહી
6. પ્રતિષ્ઠિત વિઝી ટ્રોફી ક્રિકેટ સ્પર્ધામાં વેસ્ટ ઝોન ક્રિકેટ ટીમ ફાઇનલમાં પહોંચી

(સમાચારને અંતે)

(આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો

## BAR COUNCIL ELECTION

ગુજરાત વકીલ મંડળની ચૂંટણીનું મતદાન આજે શાંતિપૂર્ણ માહોલમાં સંપન્ન થયું. 99 ઉમેદવારોનું ભાવિ આજે મતપેટીમાં બંધ થયું છે. રાજ્યભરમાંથી 76 હજારથી વધુ વકીલ મતદારોએ આજે પોતાના મતાધિકારનો ઉપયોગ કર્યો. અમદાવાદમાં ગુજરાત વડી અદાલત અને ગુજરાત યુનિવર્સિટી ખાતેના મતદાન કેન્દ્રો પર મતદાન થયું. ભરૂચ જિલ્લા અદાલત ખાતે પણ આજે શાંતિપૂર્ણ માહોલમાં મતદાન થયું. જિલ્લાના કુલ એક હજારથી વધુ વકીલ મતદારો પોતાના મતાધિકારનો ઉપયોગ કર્યો. આ અંગે ચૂંટણી સહાયક એડવોકેટ કૃણાલ મહેતાએ વધુ માહિતી આપી.

(બાઇટ : કૃણાલ મહેતા, ચૂંટણી સહાયક)

# UPSC RESULT

UPSC- સિવિલ સર્વિસીસ પરીક્ષા-2025માં આ વખતે ગુજરાતનાં ઉમેદવારોનું વિક્રમજનક પરિણામ આવ્યું છે. આજે જાહેર થયેલા પરિણામમાં રાજ્યની પ્રતિષ્ઠિત સરદાર પટેલ લોકપ્રશાસન સંસ્થા-સ્પીપાના 34 વિદ્યાર્થીઓ સફળ થયા છે. ઉલ્લેખનીય છે કે UPSC- સિવિલ સર્વિસીસ પરીક્ષા-2025નું અંતિમ પરિણામ આજે જાહેર થયું. જેમાં સમગ્ર દેશમાંથી 958 ઉમેદવારો નાગરિક સેવાઓ માટે પસંદગી પામ્યા છે.

રાજ્યના નિસાર દિશાંતે 19મો ક્રમ હાંસલ કર્યો. તેમણે જણાવ્યું હતું કે, આ મારો ચોથો પ્રયાસ હતો. આ વખતે IAS કેડર મળશે તેવી આશા વ્યક્ત કરી હતી. દરમિયાન સુરતમાં સબ રજિસ્ટ્રાર કચેરીમાં ફરજ બજાવતા મિહિર પટેલ પણ સફળ થયા છે. મૂળ નવસારી જિલ્લાનાં ગણદેવી તાલુકાના નાંદરખા ગામના 26 વર્ષીય મિહિર પટેલે ઓલ ઇન્ડિયા રેન્ક 709 હાંસલ કરી આ સિદ્ધી મેળવી છે. સફળતા બાદ તેમણે પ્રતિભાવ આપ્યો.

(બાઈટ: મિહિર પટેલ, UPSC- AIR 709)

## PM RAHAT WORKSHOP

માર્ગ અકસ્માત પીડિતોની સારવાર માટે શરૂ કરાયેલી PM-RAHAT યોજનાના અસરકારક અમલીકરણ માટે ગાંધીનગર ખાતે રાજ્યસ્તરીય કાર્યશાળા યોજાઈ. જેમાં ગુજરાત માર્ગ સલામતી સત્તામંડળના કમિશનર સતિષ પટેલે PM-RAHAT યોજનાનો સમીક્ષાત્મક પરિચય આપ્યો અને જણાવ્યું કે માર્ગ અકસ્માત બાદ ગોલ્ડન અવરમાં મળતી સારવાર પીડિતનું જીવન બચાવવા માટે અત્યંત મહત્વપૂર્ણ છે. તેમણે વિવિધ વિભાગો વચ્ચે સુમેળ અને સંકલન મજબૂત બનાવવાની જરૂરિયાત પર ભાર મૂક્યો.

(બાઈટ : સતિષ પટેલ, કમિશનર)

આ કાર્યશાળામાં તમામ જિલ્લાઓના માર્ગ સલામતી નોડલ અધિકારી, ગુજરાત પોલીસના અને આરોગ્ય વિભાગના વરિષ્ઠ અધિકારીઓ, તેમજ સંબંધિત વિભાગોના પ્રતિનિધિ ઉપસ્થિત રહ્યા હતા.

## SANGHVI VADODARA

નાયબ મુખ્યમંત્રી હર્ષ સંઘવીએ વડોદરા શહેરને 203 કરોડ રૂપિયાના વિવિધ વિકાસ પ્રકલ્પોની ભેટ આપી. આ પ્રસંગે તેમણે જણાવ્યું, વર્ષ 2047 સુધીમાં રાજ્યના આશરે 60 થી 70 ટકા લોકો શહેરોમાં વસતા હશે, ત્યારે તે પૂર્વે જ આયોજનબદ્ધ માળખાગત સુવિધાઓ ઊભી કરવી એ સરકારની પ્રાથમિકતા છે. શહેરી માળખાગત સુવિધાઓના સુદ્રઢીકરણ અંગે વિગતો આપતા શ્રી સંઘવીએ જણાવ્યું કે, વડોદરાના નવા ભળેલા વિસ્તારોના વિકાસ માટે અંદાજપત્રમાં એક હજાર કરોડ રૂપિયાની વિશેષ જોગવાઈ કરવામાં આવી છે.

(બાઈટ : હર્ષ સંઘવી, નાયબ મુખ્યમંત્રી)

વડોદરા મહાનગરપાલિકા દ્વારા યોજાયેલા આ કાર્યક્રમ દરમિયાન ડેસર ખાતે આવેલી સ્વર્ણિમ ગુજરાત સ્પોર્ટ્સ યુનિવર્સિટીમાં દીકરીઓ માટે નવી હોસ્ટેલનું પણ શ્રી સંઘવીના હસ્તે ખાતમુહૂર્ત કરાયું.

# SANGHVI AYOJAN MANDAL

વડોદરાની મુલાકાતે આવેલા નાયબ મુખ્યમંત્રી હર્ષ સંઘવીએ આજે કલેક્ટર કચેરી ખાતે યોજાયેલી જિલ્લા આયોજન મંડળની બેઠકમાં 16 કરોડ રૂપિયાના વિકાસ કામોને મંજૂરી આપી. પ્રભારી મંત્રી શ્રી સંઘવીએ આયોજન હેઠળ લેવામાં આવેલા કામોની પ્રગતિની સમીક્ષા પણ કરી હતી.

# AHMEDABAD DRAINAGE VENTILATION

અમદાવાદના રસ્તાઓને ખાડામુક્ત કરવા શહેરની દાયકાઓ જૂની ડ્રેનેજ લાઈનોમાં એકત્ર થતા હાનિકારક વાયુઓના નિકાલ માટે સાત ઝોનમાં ૬૯૧ વૈજ્ઞાનિક 'વેન્ટિલેશન કોલમ' ઊભા કરાશે. આ કોલમ દ્વારા મીથેન અને કાર્બન મોનોક્સાઈડ જેવા વાયુઓને સુરક્ષિત રીતે આકાશમાં મુક્ત કરાશે, જેથી પાઈપલાઈન પરનું દબાણ ઘટશે અને માર્ગો સુરક્ષિત રહેશે. ચોમાસા પહેલા આ કામગીરી પૂર્ણ કરાશે તેમ મહાનગરપાલિકાના અધિક ઇજનેર રાકેશ બોડીવાલાએ જણાવ્યું.

(બાઈટ - રાકેશ બોડીવાલા, એડિશનલ સિટી એન્જિનિયર)

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્ક્રોર ABAD ને ફોલો કરશો.

(ગોળા મ્યુઝિક)

.....

DESK

## SWADESI MELA

સાંસદ મનસુખ વસાવા અને ધારાસભ્ય ડો. દર્શના દેશમુખના હસ્તે રાજપીપલા ખાતે 'સ્વદેશી મેળા' નો શુભારંભ કરવામાં આવ્યો છે. .

આ પ્રસંગે સાંસદ મનસુખ વસાવાએ જણાવ્યું કે, 'લોકલ ફોર લોકલ'ના સૂત્ર હેઠળ નર્મદા જિલ્લામાં સ્થાનિક મહિલા સખી મંડળો દ્વારા તૈયાર કરાયેલી વિવિધ ચીજવસ્તુઓ આ મેળાનું મુખ્ય આકર્ષણ બની રહી છે. ધારાસભ્ય ડો. દર્શના દેશમુખે જણાવ્યું કે, એક અઠવાડિયા સુધી ચાલનાર આ મેળામાં વિવિધ સ્વદેશી ઉત્પાદનો, હસ્તકલા અને સ્થાનિક વેપારીઓ દ્વારા કુલ અંદાજે ૫૦ જેટલા સ્ટોલ ઉભા કરવામાં આવ્યા છે.

## DARSHANA VAGHELA

શહેરી વિકાસ રાજ્યમંત્રી દર્શના વાઘેલાએ અમદાવાદના શાહીબાગ ખાતે નવનિર્મિત સોલિડ વેસ્ટ મેનેજમેન્ટ વિભાગ અને અર્બન કોમ્યુનિટી ડેવલોપમેન્ટ સંકુલનું લોકાર્પણ કર્યું .

આશરે પાંચ કરોડ રૂપિયાના ખર્ચે નવનિર્મિત આ મકાનમાં SWM તથા UCD વિભાગની ઓફિસ બનાવવામાં આવી છે. આ નવી કચેરીઓના પ્રારંભથી વિસ્તારના સ્વચ્છતા વ્યવસ્થાપનને વધુ સક્ષમ બનાવવામાં સહાય મળશે તેમજ નાગરિકોને નગરસેવા સંબંધિત વિવિધ યોજનાઓ અને સેવાઓ વધુ સુગમ રીતે ઉપલબ્ધ થશે.

# WEATHER

રાજ્યમાં આગામી પાંચ દિવસ હિટવેવની આગાહી છે. હવામાન વિભાગના જણાવ્યા અનુસાર, બે દિવસ બાદ પોરબંદર, દીવ, સુરત, ભરૂચ, નવસારી, વલસાડ, દમણ અને દાદરા નગર હવેલીમાં ચેલો એલર્ટ સાથે હિટવેવની શક્યતા છે. આવતીકાલે ભાવનગરના પણ કેટલાક ભાગોમાં વધુ ગરમીની સંભાવના હોવાનું હવામાન વિભાગના વૈજ્ઞાનિક પ્રદીપ શર્માએ જણાવ્યું.

(બાઇટ : પ્રદીપ શર્મા, વૈજ્ઞાનિક, હવામાન વિભાગ)

## VIZZY TROPHY

BCCI દ્વારા યોજાઈ રહેલી પ્રતિષ્ઠિત વિઝી ટ્રોફી ક્રિકેટ સ્પર્ધામાં વેસ્ટ ઓન ક્રિકેટ ટીમ ફાઇનલમાં પહોંચી છે. ગોવા ખાતે ચાલી રહેલી આ સ્પર્ધામાં વેસ્ટ ઓનની ટીમે સાઉથ ઓન સામે 303 રનનો સ્કોર ઉભો કર્યો હતો. આ ઇનિંગ્સમાં રામદેવ આચાર્યએ 70 રન બનાવ્યા હતા. દરમિયાન સૌરાષ્ટ્ર યુનિવર્સિટીના કેપ્ટન અને વેસ્ટ ઓન ટીમના મુખ્ય બોલર આદિત્ય રાહોડએ પણ ઉત્તમ બોલિંગ પ્રદર્શન કરી 4 વિકેટ ઝડપી મેન ઓફ ધ મેચનો ખિતાબ મેળવ્યો. લીગ તબક્કાની ત્રણેય મેચોમાં વિજય મેળવી વેસ્ટ ઓનની ટીમ ફાઇનલમાં પહોંચનાર પ્રથમ ટીમ બની છે. આવતીકાલે ગોવા ખાતે વેસ્ટ ઓન અને નોર્થ ઓન વચ્ચે ફાઇનલ મુકાબલો રમાશે.

## LADLI GIFT YOJNA

પાલનપુર ખાતે આંતરરાષ્ટ્રીય મહિલા દિવસ નિમિત્તે “લાડલી ગિફ્ટ યોજના અંતર્ગત શ્રેષ્ઠ દસ દીકરીઓને ભેટ આપી , તેજસ્વી સન્માન કાર્યક્રમ યોજાયો હતો. જેમાં પ્રતિ દીકરીને 25,000 રૂ ની પ્રોત્સાહક ભેટ રૂપે ફિક્સ ડિપોઝિટ અર્પણ કરવામાં આવી હતી.

આ પ્રસંગે જિલ્લા કલેક્ટર મિહિર પટેલે જણાવ્યું કે દીકરીઓના નામે મુકાયેલી ડિપોઝિટ પર મળતા વ્યાજથી રકમ વધતી જાય છે, જેના કારણે અનેક દીકરીઓને ભણતર અને જીવનમાં આગળ વધવાની તક મળી છે. પાલનપુરમાં 2012થી શરૂ કરાયેલી આ યોજનાને મુંબઈ સ્થિત ડૉ. વિક્રમભાઈ એમ. મહેતા મિત્રવર્તુળ-પરિવાર તરફથી અનુદાનિત કોર્પસ ફંડમાંથી છેલ્લા 15 વર્ષથી સતત સહયોગ મળી રહ્યો છે. આ યોજના હેઠળ અત્યાર સુધીમાં કુલ 86 જરૂરિયાતમંદ દીકરીઓને લાભાન્વિત કરવામાં આવી છે.

## NAVSARI CHECKING

પશ્ચિમ એશિયામાં યુદ્ધની સ્થિતિને પગલે નવસારીના દરિયાકાંઠે સઘન તપાસ હાથ ધરવામાં આવી છે. દરિયાકાંઠે આતંકવાદી પ્રવૃત્તિઓ, માદક પદાર્થની હેરાફેરી અને દરિયાઈ માર્ગે થતી ધૂસણખોરીને રોકવા માટે મરીન ટાસ્ક ફોર્સ દ્વારા 'સઘન કોસ્ટલ પેટ્રોલીંગ' કરવામાં આવી રહ્યું છે. જેમાં કિનારા પર ફરતા શંકાસ્પદ શખ્સોની પૂછપરછ અને વાહનોની તપાસ કરવામાં આવી. સમુદ્રમાં શંકાસ્પદ બોટ કે કોઈ અજાણી વસ્તુ દેખાય તો તેના પર ચાંપતી નજર પણ રાખવામાં આવી રહી છે.